


എന്റെ ഗുരുനാഥൻ



ലോകമേ തറവാടു തനിക്കീ,ച്ചെടികളും
പുൽകളും പുഴുക്കളും കുടിത്തൻ കുടുംബക്കാർ;
ത്യാഗമെന്നതേ നേട്ടം; താഴ്മതാനഭ്യുന്നതി
യോഗവിത്തേവം ജയിക്കുന്നിതെൻ ഗുരുനാഥൻ.
താരകാമണിമാല ചാർത്തിയാലതും കൊള്ളാം!
കാറണിച്ചളി നീളെപ്പുരണ്ടാലതും കൊള്ളാം;
ഇല്ലിഹ സംഗം ലേപമെന്നിവ; സമസ്ത-
മല്ലയോ വിഹായസ്സുവണ്ണമെൻ ഗുരുനാഥൻ.

* * * *

ശസ്ത്രമെന്നിയേ ധർമ്മസംഗരം നടത്തുന്നോൻ,
പുസ്തകമെന്നേ പുണ്യാധ്യാപനം പുലർത്തുന്നോൻ.
ഔഷധമെന്നേ രോഗം ശമിപ്പിപ്പവൻ, ഹിംസാ-
ദോഷമെന്നിയേ യജ്ഞം ചെയ്വവനെനാചാര്യൻ.




ശാശ്വതമഹിംസയാണമ്മഹാത്മാവിൻ വ്രതം
ശാന്തിയാണവിടേക്കു പരദേവത പണ്ടേ;
ഓതുമാറുണ്ടദ്ദേഹ “മഹിംസാമണിച്ചട്ട-
യേതുടവാളിൻ കൊടുവായ്ത്തല മടക്കാത്തു?”

* * * *

ക്രിസ്തുദേവന്റെ പരിത്യാഗശീലവും, സാക്ഷാൽ
കൃഷ്ണനാം ഭഗവാന്റെ ധർമ്മരക്ഷോപായവും
ബുദ്ധന്റെയഹിംസയും, ശങ്കരാചാര്യരുടെ
ബുദ്ധിശക്തിയും, രത്നദേവന്റെ ദയാവായ്പും
ശ്രീഹരിശ്ചന്ദ്രനുള്ള സത്യവും, മുഹമ്മദിൻ
സ്നൈഹ്യവുമൊരാളിൽച്ചേർന്നൊത്തുകാണണമെങ്കിൽ
ചെല്ലുവിൻ ഭവാന്മാരെൻ ഗുരുവിൻ നികടത്തി-
ലല്ലായ്കിലവിടുത്തെച്ചരിത്രം വായിക്കുവിൻ!
ഹാ! തത്ര ഭവൽപ്പാദമൊരിക്കൽ ദർശിച്ചെന്നാൽ
കാതരനതിധീരൻ, കർക്കശൻ കൃപാവശൻ!
പിശുക്കൻ പ്രദാനോൽക്കൻ; പിശുനൻ സുവചന-
നശുദ്ധൻ പരിശുദ്ധനലസൻ സദായാസൻ!
ഗീതയ്ക്കുമാതാവായ ഭൂമിയേ ദൃഢമിത്യ-
മാതിരിയൊരു കർമ്മയോഗിയെ പ്രസവിക്കു
ഹിമവദിന്ധ്യാചല മധ്യദേശത്തേ കാണു
ശമമേ ശീലിച്ചെഴുമിത്തരം സിംഹത്തിനെ.
ഗംഗയാറൊഴുകുന്ന നാട്ടിലേ ശരിക്കിത്ര
മംഗളം കായ്ക്കും കല്പപാദപമുണ്ടായ്വരൂ!

സാഹിത്യമഞ്ജരി നാലാം ഭാഗം - വള്ളത്തോൾ നാരായണമേനോൻ



- ✦ ഗാന്ധിജിയിൽ അപൂർവ ഗുണവിശേഷങ്ങളുടെ സമ്മേളനമുണ്ടെന്ന് വള്ളത്തോൾ സമർഥി ക്കുന്നത് എങ്ങനെ?
- ✦ പ്രയോഗങ്ങളുടെ ആശയഭംഗി കണ്ടെത്തുക.
 - താഴ്ന്നതനഭ്യുന്നതി
 - ത്യാഗമെന്നതേ നേട്ടം
- ✦ താഴെക്കൊടുത്ത വരികൾ വിശകലനം ചെയ്ത് ഗാന്ധിജിയുടെ സവിശേഷതകൾ വ്യക്തമാക്കുക.


“ശസ്ത്രമെന്നിയേ ധർമ്മസംഗരം നടത്തുന്നോൻ,
 പുസ്തകമെന്നേ പുണ്യാധ്യാപനം പുലർത്തുന്നോൻ.
 ഔഷധമെന്നേ രോഗം ശമിപ്പിപ്പവൻ, ഹിംസാ-
 ദോഷമെന്നിയേ യജ്ഞം ചെയ്വവനെനാചാര്യൻ.”

- ✦ “താരകാമണിമാല ചാർത്തിയാലതും കൊള്ളാം!
 കാറണിച്ചളി നീളെപ്പുരണ്ടാലതും കൊള്ളാം;
 ഇല്ലിഹ സംഗം ലേപമെന്നിവ; സമസ്ത-
 മല്ലയോ വിഹായസ്സുവണ്ണമെൻ ഗുരുനാഥൻ.”


ഈ വരികളെ ആകർഷകമാക്കുന്ന ഘടകങ്ങൾ കണ്ടെത്തി കുറിപ്പു തയ്യാറാക്കുക.

✦

“അവനിവന്നെന്നറിയുന്നതൊക്കെയോർത്താ-
 ലവനിയിലാദിമമായൊരാത്മരൂപം
 അവനവനാത്മസുഖത്തിനാചരിക്കു-
 നവയപരന്നു സുഖത്തിനായ്വരേണം”
 (ആത്മോപദേശശതകം-ശ്രീനാരായണഗുരു)



“അഹിംസ
 ഭീരുവിന്റെ ആയുധമല്ല;
 ധീരന്റേതാണ്.”



“എന്റെ ജീവിതമാണ്
 എന്റെ സന്ദേശം.”

മുകളിൽ കൊടുത്ത ആശയങ്ങളും കവിതയിലെ ആശയങ്ങളും ഉൾപ്പെടുത്തി ‘ഗാന്ധിയൻ ആദർശങ്ങളുടെ ഇന്നത്തെ പ്രസക്തി’ എന്ന വിഷയത്തിൽ പ്രസംഗം തയ്യാറാക്കുക.

